



Ġabra tal-ġurisprudenza

KONKLUŻJONIJIET TAL-AVUKAT ĠENERALI
JÄÄSKINEN
ippreżentati fl-14 ta' April 2015¹

Kawża C-207/14

Hotel Sava Rogaška, gostinstvo, turizem in storitve, d.o.o.
vs
Republika Slovenija

[talba għal decizjoni preliminari mressqa mill-Vrhovno sodišče (is-Slovenja)]

“Approssimazzjoni tal-legiżlazzjonijiet — Direttiva 2009/54/KE — Artikolu 8(2) — Anness I — Kuncett ta' 'ilma minerali naturali mill-istess nixxieġha waħdanija' — Kriterji ta' interpretazzjoni”

I – Introduzzjoni

1. Matul is-seklu dsatax, il-konsum tal-ilmijiet termali min-nixxieġha sar popolari, u dan ġie segwit, wara l-iżvilupp soċjali u kulturali, mill-kummerċjalizzazzjoni fil-fliexken. Fl-1870, l-ewwel riklam għan-nixxieġha ta' ilma minerali naturali Perrier kien jirreferi għall-kuncett ta' “l-principessa tal-ilma tal-mejda” (“la princesse des eaux de table”). Fid-dritt tal-Unjoni, il-qafas ġuridiku tal-ilma minerali naturali jaqa' taħt l-oġettiv intiż biex jistabbilixxi u jiżgura l-moviment liberu tal-merkanzija, waqt li jenfasizza b'mod partikolari l-protezzjoni tal-konsumaturi.

2. F'dan il-kuntest, din it-talba għal decizjoni preliminari tirrigwarda l-interpretazzjoni tal-kuncett ta' “ilma minerali naturali mill-istess nixxieġha waħdanija”, fis-sens tal-Artikolu 8(2) tad-Direttiva 2009/54/KE², li, filwaqt li wettqet il-kodifikazzjoni tad-Direttiva 80/777/KEE³ li kienet l-ewwel waħda li tirregola l-problema tas-suq tal-ilma minerali fil-fliexken taħt id-dritt tal-Unjoni, issostitwixxiet lil din tal-aħħar. B'mod partikolari, skont l-Artikolu 8(2) tad-Direttiva 2009/54, huwa pprojbit li wieħed iqiegħed fis-suq ilma minerali naturali mill-istess nixxieġha waħdanija taħt iktar minn isem kummerċjali wieħed.

3. Il-kawża prinċipali b'hekk hija bejn l-impriza Hotel Sava Rogaška, gostinstvo, turizem in storitve, d.o.o. (iktar 'il quddiem “HSR”) u r-Republika Slovenija (ir-Repubblika tas-Slovenja), irrappreżentata mill-Ministrstvo za kmetijstvo in okolje (Ministeru tal-Agrikoltura u l-Ambjent, iktar 'il quddiem il-“Ministeru”), dwar ir-rifjut minn dan tal-aħħar li jassenja l-isem “ilma minerali naturali” favur HSR. Kif jirriżulta mill-proċess, ir-rifjut inkwistjoni fil-kawża prinċipali huwa bbażat fuq il-fatt li l-istess water table ta' taħt l-art isservi żewġ punti ta' hruġ, fosthom dak li għalih HSR ingħatat konċessjoni ta' sfruttament. L-ilma meħud mit-tieni punt ta' hruġ diġà ġie rrikonoxxut fis-Slovenja taħt isem partikolari fejn jiġi kkummerċjalizzat legalment bħala tali.

1 — Lingwa originali: il-Franciż.

2 — Direttiva tal-Parlament Ewropew u tal-Kunsill, tat-18 ta' Ġunju 2009, dwar l-isfruttament u t-tqegħid fis-suq ta' ilmijiet minerali naturali (ĠU L 164, p. 45).

3 — Direttiva tal-Kunsill, tal-15 ta' Lulju 1980, dwar l-approssimazzjoni tal-liġijiet tal-Istati Membri relatati mal-isfruttament u t-tqegħid fis-suq ta' ilmijiet minerali naturali (ĠU Edizzjoni Speċjali bil-Malti, Kapitolu 13, Vol. 6, p. 50).

4. Din il-kawża, li hija ankrata fuq kuncetti relattivament tekniċi u li tizvela diffikultà interpretattiva bbażata fuq l-enfasi bejn il-kriterji relatati mal-karatteristiċi oġġettivi tal-ilma minerali, min-naħa l-waħda, u dawk relatati mal-istruttura idroġeoloġika tal-punt ta' hruġ tiegħu, min-naħa l-oħra, tikkostitwixxi opportunità għall-Qorti tal-Ġustizzja biex tiddikjara għall-ewwel darba l-pożizzjoni tagħha dwar l-interpretazzjoni tad-Direttiva 2009/54 sabiex tikkjarifika l-oġġettivi tagħha u l-valuri li wasslu għall-adozzjoni tagħha.

II – Il-kuntest ġuridiku

A – *Id-dritt tal-Unjoni*

5. Skont il-premessi 5 u 9 tad-Direttiva 2009/54:

“(5) L-għanijiet primarji ta' kull regola dwar ilmijiet minerali naturali għandhom ikunu biex iħarsu s-saħħa tal-konsumaturi, biex jevitaw li l-konsumaturi jisfaw mqarrqa u jassiguraw kummerċ ġust.

[...]

(9) L-inkluzjoni tad-dikjarazzjoni tal-kompożizzjoni analitika tal-ilma minerali naturali għandha tkun obbligatorja biex tassigura li l-konsumaturi jkunu informati.”

6. L-Artikolu 1(1) ta' din id-Direttiva jipprovdi:

“Din id-Direttiva tikkonċerna l-ilmijiet estratti mill-art ta' Stat Membru u rikonoxxuti mill-awtorità responsabbli ta' dak l-Istat Membru bħala ilmijiet minerali naturali li jissodisfaw id-dispożizzjonijiet tal-Anness I, Taqsima I.”

7. L-Artikolu 8(2) tad-Direttiva 2009/54/KE jippreċiża:

“Għandu jkun ipprojbitt li wiehed iqiegħed fis-suq ilma minerali naturali mill-istess nixxieġha waħdanija taħt iktar minn deskrizzjoni kummerċjali waħda.”

8. Fl-Anness I tad-Direttiva 2009/54, fil-parti I tiegħu bit-titolu “Definizzjoni”, insibu l-punti segwenti:

“1. ‘Ilma minerali naturali’ tfisser ilma mikrobijoloġikament tajjeb għas-saħħa, fit-tifsira tal-Artikolu 5, li joriġina minn water table ta' taħt l-art jew minn depożitu ta' taħt l-art u li johroġ minn nixxieġha mehud minn hruġ naturali wiehed jew aktar jew minn hruġ imtaqqab.

Ilma minerali naturali jista' jingħaraf faċilment minn ilma tax-xorb ordinarju:

a) min-natura tiegħu, li hi karatterizzata mill-kontenut minerali tagħha, minn oligo-elementi jew minn kostitwenti oħrajn u, fejn adattat, minn ċerti effetti;

b) mill-purità oriġinali tiegħu,

fejn iż-żewġ karatteristiċi ġew ikkonservati intatti minħabba l-oriġini minn taħt l-art ta' ilma bħal dan [...]

[...]

3. Il-kompożizzjoni, it-temperatura u l-karatteristiċi essenzjali l-oħra tal-ilma minerali naturali għandhom jibqgħu stabbli fil-limiti ta' varjazzjoni naturali; b'mod partikolari, m'għandhomx jiġu affettwati bil-varjazzjonijiet possibbli fir-rata ta' ċirkolazzjoni.

[...]"

9. Id-Direttiva 2000/60/KE tal-Parlament Ewropew u tal-Kunsill, tat-23 ta' Ottubru 2000, li tistabbilixxi qafas għal azzjoni Komunitarja fil-qasam tal-politika tal-ilma⁴, tiddefinixxi qafas għall-ġestjoni u l-protezzjoni komuni tal-ilmijiet ibbażata mhux fuq il-fruntieri jew il-politiki nazzjonali, iżda fuq il-formazzjonijiet idroloġiċi, jiġifieri skont l-għadira idrografika, f'perspettiva ta' żvilupp sostenibbli. Fuq il-pjan terminoloġiku, din tistabbilixxi, fl-Artikolu 2 tagħha, struttura kumplessa ta' definizzjonijiet ta' livell tekniku ħafna, bħal akwifikatur jew korp ta' ilma ta' taht l-art.

B – *Id-dritt nazzjonali*

10. Id-Direttiva 80/777, issostitwita mid-Direttiva 2009/54, giet trasposta fid-dritt Sloven, b'mod partikolari, permezz tar-regolament dwar l-ilmijiet minerali naturali, l-ilmijiet tan-nixxieġha u l-ilmijiet tal-mejda⁵. L-Artikolu 4(1) ta' dak ir-regolament jipprovdi li l-ilma minerali huwa l-ilma li, minbarra ċerti rekwiżiti mikrobijoloġiċi, jissodisfa, fost affarijiet oħrajn, il-kundizzjoni li dan ikun joriġina minn water table jew depożitu ta' taht l-art, protett kontra kull forma ta' kontaminazzjoni possibbli u provenjenti minn nixxieġha sfruttata minn hruġ wiehed jew iktar naturali jew imtaqqba. L-Artikolu 12(4) tar-regolament jipprovdi li l-ilma minerali naturali provenjenti mill-istess nixxieġha, fil-kummerċ bilfors irid juża l-istess marka kummerċjali.

III – **Il-fatti tal-kawża prinċipali, id-domandi preliminari u l-proċedura quddiem il-Qorti tal-Ġustizzja**

11. Jirriżulta mill-proċess li, fit-18 ta' Lulju 2011, HSR ressqet quddiem il-Ministeru talba sabiex jiġi rrikonoxxut fis-Slovenja l-isem kummerċjali "ROI Roitschocrene" għall-ilma minerali naturali mehud minn punt ta' hruġ bl-isem "RgS-2/88".

12. B'deċizzjoni tas-26 ta' Frar 2012, il-Ministeru ċaħad dik it-talba fuq il-baži li ilma minerali naturali mill-istess nixxieġha waħdanija, skont l-Artikolu 12(4) tar-regolament u l-Artikolu 8(2) tad-Direttiva 2009/54, bilfors irid jiġi kkummerċjalizzat taht isem kummerċjali wiehed u li ilma minerali naturali mehud mill-istess akwifikatur bħall-ilma inkwistjoni, iżda minn punt ta' hruġ ieħor (imsejjaħ "V-3/66-70"), digà gie rrikonoxxut bħala ilma minerali naturali taht l-isem kummerċjali "Donat Mg" b'deċizzjoni tat-3 ta' Lulju 2001 u kkummerċjalizzat bħala tali.

13. HSR ipprezentat rikors għall-annullament ta' dik id-deċizzjoni quddiem l-Upravno sodišče (tribunal amministrattiv) fejn sostniet, minn naħa waħda, li l-punt ta' hruġ "RgS-2/88" ma jipproduċix l-istess ilma bħall-punt ta' hruġ "V-3/66-70" u, min-naħa l-oħra, li għandha ssir distinzjoni bejn il-kunċetti ta' "nixxieġha" u ta' "akwifikatur". Peress li dan ir-rikors gie miċħud, HSR ipprezentat rikors għal reviżjoni quddiem il-qorti tar-rinviju, fejn argumentat, b'mod partikolari, li t-tribunal amministrattiv interpreta b'mod żbaljat il-kunċett ta' "nixxieġha" li jinsab fl-Artikolu 8(2) tad-Direttiva 2009/54.

4 — ĠU Edizzjoni Speċjali bil-Malti, Kapitolu 15, Vol. 5, p. 275. Direttiva kif emendata bid-Direttiva 2009/31/KE tal-Parlament Ewropew u tal-Kunsill, tat-23 ta' April 2009 (ĠU L 140, p. 114, iktar 'il quddiem id-"DKE"). Għandu jiġi ppreċiżat li dik id-Direttiva giet issupplimentata bid-Direttiva 2006/118/KE tal-Parlament Ewropew u tal-Kunsill, tat-12 ta' Diċembru 2006, dwar il-protezzjoni tal-ilma ta' taht l-art kontra t-tniġġiż u d-deterjorament (ĠU L 372, p. 19).

5 — Pravilnik o naravni mineralni vodi, izvirski vodi in namizni vodi (Uradni list RS, Nru 50/04, tas-6.5.2004), kif emendat bil-Pravilnik o spremembah in dopolnitvah Pravilnika o naravni mineralni vodi, izvirski vodi in namizni vodi (Uradni list RS, Nru 75/05, tad-9.8.2005, iktar 'il quddiem ir-"regolament").

14. Fid-deċiżjoni tar-rinviju tagħha, il-Vrhovno sodišče (Qorti Suprema) tippreċiża li l-punti ta' hruġ "V-3/66-70" u "RgS-2/88" jaqsmu l-istess water table jew depożitu ta' taħt l-art⁶. Barra minn hekk, hija tinnota li l-ilma minerali naturali Donat Mg huwa mnizzel fir-reġistru tal-ilmijiet minerali naturali rikonoxxuti fis-Slovenja kif ukoll fil-lista tal-ilmijiet minerali naturali rikonoxxuti mill-Istati Membri⁷, u n-nixxieġha indikata hija n-nixxieġha Donat⁸.

15. Il-qorti tar-rinviju tistaqsi dwar l-interpretazzjoni li għandha tingħata lill-espressjoni "ilma minerali naturali mill-istess nixxieġha waħdanija" fis-sens tal-Artikolu 8 tad-Direttiva 2009/54. Hija tosserva li l-kelma "nixxieġha", li tintuża diversi drabi fl-imsemmija direttiva, ma hijiex iddefinita hemmhekk. Fid-dawl tad-diverġenzi lingwistiċi tad-definizzjoni ta' "ilma minerali naturali" li tinsab fl-Anness I, Kapitolu I, punt 1, tal-istess direttiva, diversi interpretazzjonijiet ta' din l-espressjoni huma possibbli. F'dawn iċ-ċirkustanzi, il-Vrhovno sodišče ddecidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

- "1) L-Artikolu 8(2) tad-Direttiva [2009/54] għandu jiġi interpretat fis-sens li għandu jittqies li huwa 'ilma minerali naturali mill-istess nixxieġha waħdanija':
- a) l-ilma provenjenti mill-istess sors [punt ta' hruġ] individwali, iżda mhux l-ilma miġbur minn sors [punt ta' hruġ] ieħor minkejja li dan huwa ilma li joriġina mill-istess akwifikatur tal-istess korp ta' ilma ta' taħt l-art fis-sens tad-definizzjoni tal-kunċetti ta' 'akwifikatur' u ta' 'korp ta' ilma ta' taħt l-art' tad-[DKE];
 - b) l-ilma li joriġina mill-istess sors [punt ta' hruġ] individwali, iżda mhux l-ilma miġbur minn sors [punt ta' hruġ] ieħor minkejja li dan huwa ilma li joriġina mill-istess akwifikatur tal-istess korp ta' ilma ta' taħt l-art fis-sens tad-definizzjoni tal-kunċetti ta' 'akwifikatur' u ta' 'korp ta' ilma ta' taħt l-art' tad-[DKE], għalkemm f'din id-definizzjoni għandhom jittiehdu inkunsiderazzjoni ċirkustanzi bħad-distanza bejn is-sorsi [il-punti ta' hruġ], il-fond tas-sorsi [tal-punti ta' hruġ], il-kwalità speċifika tal-ilma tas-sors [tal-punt ta' hruġ] individwali (bhall-kompożizzjoni kimika u mikrobijoloġika), il-konnessjoni idroloġika [idrolika] tas-sorsi [tal-punti ta' hruġ], in-natura magħluqa jew miftuħa tal-akwifikatur;
 - ċ) l-ilma kollu li joriġina mill-istess akwifikatur tal-istess korp ta' ilma ta' taħt l-art fis-sens tad-definizzjoni tal-kunċetti ta' 'akwifikatur' u ta' 'korp ta' ilma ta' taħt l-art' tad-[DKE], indipendentement mill-fatt li dan jitla' fil-wiċċ minn diversi sorsi [punti ta' hruġ];
 - d) l-ilma kollu li joriġina mill-istess akwifikatur tal-istess korp ta' ilma ta' taħt l-art fis-sens tad-definizzjoni tal-kunċetti ta' 'akwifikatur' u ta' 'korp ta' ilma ta' taħt l-art' tad-[DKE], indipendentement mill-fatt li dan jitla' fil-wiċċ minn diversi sorsi [punti ta' hruġ], għalkemm f'din id-definizzjoni għandhom jittiehdu inkunsiderazzjoni ċirkustanzi bħad-distanza bejn is-sorsi [il-punti ta' hruġ], il-fond tas-sorsi [tal-punti ta' hruġ], il-kwalità speċifika tal-ilma tas-sors [tal-punt ta' hruġ] individwali (bhall-kompożizzjoni kimika u mikrobijoloġika), il-konnessjoni idroloġika [idrolika] tas-sorsi [tal-punti ta' hruġ], in-natura magħluqa jew miftuħa tal-akwifikatur[?]

6 — Kif jirriżulta mill-osservazzjonijiet ta' HSR, HSR tiġbed mill-punt ta' hruġ "RgS-2/88" ilma minerali naturali minn fond ta' 274 metru. Il-kumpannija Droga Kolinska d.d. (iktar 'il quddiem "Droga Kolinska") tiġbed l-ilma minerali mill-punt ta' hruġ "Donat Mg V-3/66-70" f'fond ta' 606 metru. Il-punti ta' hruġ huma mbiegħda minn xulxin iktar minn 5 kilometri.

7 — Ara ĠU 2013, C 95, p. 38

8 — Jirriżulta mill-proċess li b'deċiżjoni tat-3 ta' Lulju 2001, il-Ministeru rrikonoxxa l-ilma mehud mill-punti ta' hruġ "RgS-2/88" u "V-3/66-70" bħala ilma minerali naturali taħt l-isem kummerċjali "Donat Mg", minkejja l-fatt li l-kumpannija li bbenefikat minn dik id-deċiżjoni, Droga Kolinska, ma għandhiex konċessjoni għall-użu tal-ilma mehud mill-punt ta' hruġ "RgS-2/88", billi dik il-konċessjoni tappartjeni lil HSR skont deċiżjoni tal-14 ta' Frar 2008. B'hekk, Droga Kolinska ma tistax tikkommerċjalizza dak l-ilma taħt l-isem kummerċjali "Donat Mg".

- 2) Għall-każ fejn ikun impossibbli li tingħażel waħda mill-proposti tal-ewwel domanda, għandha tiġi sostnuta l-interpretazzjoni tal-kunċett ta' 'ilma minerali naturali mill-istess nixxieġha waħdanija' fuq ċerti ċirkustanzi bħad-distanza tal-bjar, il-kwalità speċifika tal-ilma tas-sors [tal-punt ta' hruġ] individwali (bħall-kompożizzjoni kimika u mikrobijoloġika), il-konnessjoni idroloġika [idrolika] tas-sorsi [tal-punti ta' hruġ], in-natura magħluqa jew miftuħa tal-akwifikatur?"

16. It-talba għal deċiżjoni preliminari waslet fir-registru tal-Qorti tal-Ġustizzja fil-25 ta' April 2014. Gew ipprezentati osservazzjonijiet bil-miktub minn HSR, mill-Gvern Sloven, mill-Gvern Ċek u mill-Gvern Elleniku, kif ukoll mill-Kummissjoni Ewropea. HSR, il-Gvern Sloven u l-Gvern Elleniku kif ukoll il-Kummissjoni pparteċipaw fis-seduta li saret fl-4 ta' Marzu 2015.

IV – Analizi

A – Fuq it-trattament tad-domandi preliminari

17. Permezz tad-domandi tagħha, il-qorti tar-rinviju tistaqsi lill-Qorti tal-Ġustizzja dwar l-interpretazzjoni tal-projbizzjoni ddikjarata fl-Artikolu 8(2) tad-Direttiva 2009/54, li tipprovdi li huwa pprojbitt li jiġi kkummerċjalizzat taħt diversi ismijiet kummerċjali "ilma minerali naturali mill-istess nixxieġha waħdanija". Waqt li d-domandi huma pprezentati mill-qorti tar-rinviju fil-forma ta' deklinazzjoni ta' ipoteżijiet interpretattivi varjati, għandu jiġi enfasizzat li dawn kollha jiffokaw fuq l-istess u l-uniku kunċett. B'hekk, minkejja l-istruttura tagħhom, nipproponi, l-istess bħall-partijiet kollha li pprezentaw osservazzjonijiet bil-miktub f'din il-kawża, li dawn id-domandi jiġu indirizzati b'mod kongunt.

B – Fuq il-legiżlazzjoni tal-ilma minerali naturali taħt id-dritt tal-Unjoni

18. Jirriżulta mill-proċess li d-diffikultà prinċipali li tiffaċċja l-qorti tar-rinviju hija relatata mal-fatt li d-Direttiva 2009/54 ma tipprovdi ebda definizzjoni tal-kunċett ta' "nixxieġha" u li b'hekk dak il-kunċett jista' jagħti lok għal diversi interpretazzjonijiet. Jekk l-objettiv essenzjali huwa li jiġi evitat li jiġi mqarraq il-konsumatur, il-kunċett tal-"istess nixxieġha" għandu jiġi llimitat għall-kunċett tal-"istess punt ta' hruġ". B'hekk, l-ilma biss meħud mill-istess punt ta' hruġ, u li jkollu l-istess kompożizzjoni kimika u mikrobijoloġika, jaqa' taħt dik l-espressjoni. Jekk, għall-kuntrarju, għandha tingħata interpretazzjoni wiesgħa, ikollu jitqies li l-kunċett ta' "l-istess nixxieġha" ikopri l-ilma meħud minn diversi punti ta' hruġ, filwaqt li lkoll ikollhom akwifikatur komuni fis-sens tad-DKE⁹.

19. F'dan ir-rigward, huwa utli li jiġi ddelimitat, fl-ewwel lok, il-kamp tal-interpretazzjoni inkwistjoni.

20. Għandu jifakkar li t-tweqqig tal-armonizzazzjoni fil-qasam tal-kummerċjalizzazzjoni tal-ilma fil-fliexken kien proċess partikolarment twil u kumpless fi hdan is-suq intern. L-oppożizzjoni prinċipali bejn l-Istati Membri kienet iffokata fuq divergenza dwar il-kunċett proprju ta' ilma minerali naturali¹⁰. Konsegwentement, għalkemm il-kwistjoni tal-approssimazzjoni tad-dispożizzjonijiet

9 — Skont l-Artikolu 2(11) tad-DKE, akwifikatur huwa ddefinit bhala "saff jew saffi ta' blat taħt il-wiċċ jew ta' saffi ġeoloġiċi fuq xulxin ta' porożità suffiċenti u permeabilità biex jithalla jew tnixxija sinifikanti tal-ilma ta' taħt l-art jew li jkunu mtella' kwantitajiet sinifikanti ta' ilma ta' taħt l-art". Skont l-Artikolu 2(12) tad-DKE, il-kunċett ta' "korp ta' ilma ta' taħt l-art" ifisser "volum distint ta' ilma ta' taħt l-art b'akwifikatur jew akwifikaturi".

10 — Dan b'hekk kien mudell "latin" fejn l-intervent mill-Istat relatat ma' klassifikazzjoni huwa bbażat fuq għerf xjentifiku u fejn it-tqeghid tal-prodotti fis-suq jeħtieġ awtorizzazzjoni minn qabel. Skont il-mudell Germaniż, l-imprizi jagixxu permezz ta' ftehimiet settorjali sempliċement fuq il-bażi tal-kompożizzjoni kimika tal-prodott (il-livell ta' mineralizzazzjoni). Skont il-mudell Brittaniku, għall-kuntrarju, essenzjalment huwa f'idejn il-konsumatur biex jagħmel l-aħjar għażla fost il-prodotti ferm diversi fis-suq. F'dan ir-rigward, ara Marty, N., La construction d'un marché européen des eaux embouteillées: enjeux, acteurs et déroulement des négociations de la directive 80/777 sur les eaux minérales (années 1950-années 1980), *Revue d'histoire de l'intégration européenne*, Vol. 19 (2013), Nru 2, p. 227 sa 242.

legiżlattivu fil-qasam tal-prodotti tal-ikel u x-xarbiets ilha li tqajmet mit-tmiem tas-snin ħamsin, id-direttiva dwar l-armonizzazzjoni tal-isfruttament u l-kummerċjalizzazzjoni tal-ilmijiet naturali giet stabbilita biss fl-1980¹¹. Fuq livell internazzjonali, dik l-istess battalja mmaterjalizzat fid-dibattiti madwar l-adozzjoni tal-Codex alimentarius¹².

21. Id-Direttiva 80/777 kienet tirrigwarda l-isfruttament u t-tqegħid għall-kummerċ ta' prodotti tal-ikel iddestinati għall-konsum mill-bniedem, billi kienet tinsisti, b'mod partikolari, fuq in-neċessità li jiġiharsu kontra r-riskji ta' tniġġis, inkwantu s-saħħa pubblika kienet ikkonċernata. Min-naħa l-oħra, din kienet tiggarrantixxi d-drittijiet tal-konsumatur billi tiżgura, permezz tal-ibbottiljar fin-nixxieġha u mezz ta' għeluq xieraq, li l-likwidu kien iżomm il-karatteristiċi li jkunu ġġustifikaw ir-rikonossiment tiegħu bħala ilma minerali¹³. Bħala suċċessura tad-Direttiva 80/777, id-Direttiva 2009/54 b'hekk tirriproduċi, fuq livell ġenerali, l-istess prinċipji ta' gwida.

22. Id-Direttiva 2009/54, li giet adottata fuq il-bażi tal-Artikolu 95 KE (Artikolu 114 TFUE), taqa' taħt il-qafas tal-approssimazzjoni tal-legiżlazzjonijiet li għandhom bħala skop l-istabbiliment u l-funzjonament tas-suq intern, fil-qasam tal-prodotti tal-ikel¹⁴. Element essenzjali għall-finijiet tal-interpretazzjoni tagħha jinsab fil-premessa 5 tagħha, li tipprovi li kull regolamentazzjoni dwar l-ilmijiet minerali naturali għandha jkollha bħala objettivi primordjali l-protezzjoni tas-saħħa tal-konsumaturi u li jiġi evitat li jiġu mqarrqa, kif ukoll biex tiġi ggarantita l-lealtà tat-tranzazzjonijiet kummerċjali. Fil-fatt, kif jenfasizza l-Gvern Elleniku, dik il-premessa giet miżjuda mar-*ratio legis* tad-Direttiva 2009/54 fil-kuntest tal-formulazzjoni mill-ġdid tad-Direttiva 80/777.

23. Ċertament, huwa minnu li l-problema tal-ilma tajjeb għax-xorb, u tal-ilma fil-fliexken b'mod partikolari, hija kkaratterizzata minn legiżlazzjoni transversali. Din hija rregolata minn diversi atti li fosthom insibu, b'mod partikolari, id-Direttiva dwar il-kwalità tal-ilma maħsub għall-konsum mill-bniedem¹⁵, id-Direttiva li tistabbilixxi l-komponenti tal-ilma minerali naturali li jistgħu jipprezentaw riskju għas-saħħa pubblika¹⁶ u d-Direttiva li tintroduċi l-kunċett ta' ilma medicinali¹⁷. Fir-rigward, b'mod partikolari, tar-regoli dwar it-tikkettjar, id-Direttiva 2009/54 tinkludi supplimenti u derogi għar-regoli ġenerali tar-legiżlazzjoni dwar it-tikkettjar tal-prodotti tal-ikel¹⁸.

11 — Għal deskrizzjoni storika dettaljata, ara Marty, N., *op. cit.*

12 — Doussin, J.-P., *Les eaux minérales dans le Codex alimentarius - Un choc des cultures*, Annales des Mines, Mejju 1998, p. 30. Il-Kummissjoni tal-Codex alimentarius, mahluqa fl-1963 mill-Organizzazzjoni tan-Nazzjonijiet Uniti għall-Alimentazzjoni u l-Agricoltura (FAO) u l-Organizzazzjoni Dinjija tas-Saħħa (WHO), tistabbilixxi regoli alimentari, linji gwida u kodiċi ta' użu internazzjonali u armonizzati intizi biex jiproteġu s-saħħa tal-konsumaturi u sabiex jiġu żgurati Prattiki leali fil-kummerċ tal-prodotti tal-ikel. Ara s-sit internet <http://www.codexalimentarius.org/codex-home/fr/>.

13 — Id-Direttiva 80/777 giet adottata, preċiżament, sabiex jiġu eliminati l-ostakoli għall-kummerċjalizzazzjoni ta' dawk ix-xarbiets u sabiex jiġi ffaċilitat il-funzjonament tas-suq komuni. Ara l-konklużjonijiet tal-Avukat Ġenerali Ruiz-Jarabo Colomer fil-kawża Il-Kummissjoni vs Il-Ġermanja (C-463/01, EU:C:2004:290, punt 56).

14 — Għandu jiġi osservat li, skont l-Artikolu 1 tar-Regolament (KE) Nru 1924/2006 tal-Parlament Ewropew u tal-Kunsill, tal-20 ta' Dicembru 2006, dwar indikazzjonijiet dwar in-nutrizzjoni u s-saħħa mogħtija fuq l-ikel (ĠU L 404, p. 9, u r-rettifika ĠU 2007, L 12, p. 3), dan ir-regolament japplika mingħajr preġudizzju għad-dispożizzjonijiet li jirriżultaw mid-Direttiva 80/777. Ir-relazzjoni bejn dawn iż-żewġ atti tikkostitwixxi waħda mid-domandi ġuridici li saru fil-kuntest tal-kawża Neptune Distribution (C-157/14), li tinsab pendenti quddiem il-Qorti tal-Ġustizzja.

15 — Id-Direttiva tal-Kunsill 80/778/KEE tal-15 ta' Lulju 1980, dwar il-kwalità tal-ilma maħsub għall-konsum mill-bniedem (ĠU L 229, p. 11) [traduzzjoni mhux uffċjali], li tħassret u giet issostitwita bid-Direttiva tal-Kunsill 98/83/KE, tat-3 ta' Novembru 1998, dwar il-kwalità tal-ilma maħsub għall-konsum mill-bniedem (ĠU Edizzjoni Speċjali bil-Malti, Kapitolu 15, Vol. 4, p. 90), kif emendata.

16 — Id-Direttiva tal-Kummissjoni Nru 2003/40/KE, tas-16 ta' Mejju 2003, li tistabbilixxi l-lista, il-limiti ta' koncentrazzjoni u l-htigiet ta' tikkettjar għall-kostitwenti tal-ilmijiet minerali naturali u l-kondizzjonijiet għall-użu ta' arja arrikkita b'ożonu għat-trattament ta' ilmijiet minerali naturali u ilmijiet min-nixxieġha (ĠU Edizzjoni Speċjali bil-Malti, Kapitolu 13, Vol. 31, p. 193).

17 — Id-Direttiva 2001/83/KE tal-Parlament Ewropew u tal-Kunsill, tas-6 ta' Novembru 2001, dwar il-kodiċi tal-Komunità li għandu x'jaqsam ma' prodotti medicinali għall-użu mill-bniedem (ĠU Edizzjoni Speċjali bil-Malti, Kapitolu 13, Vol. 27, p. 69).

18 — Id-Direttiva 2000/13/KE tal-Parlament Ewropew u tal-Kunsill, tal-20 ta' Marzu 2000, dwar l-approssimazzjoni ta' ligijiet tal-Istati Membri li għandhom x'jaqsmu ma' tikkettjar, preżentazzjoni u riklamar ta' oġġetti tal-ikel (ĠU Edizzjoni Speċjali bil-Malti, Kapitolu 15, Vol. 5, p. 75). Ara l-premessa 8 tad-Direttiva 2009/54.

24. Madankollu, meta jitqiesu d-diverġenzi bejn l-oġġetti rregolati, jidhirli li l-assenza ta' definizzjoni legali tal-kelma "nixxieġha" fid-Direttiva 2009/54 ma jidhirlix li timplika li għandha ssir kontroreferenza għad-definizzjonijiet li jinsabu fid-DKE. Tali għażla tista' saħansitra tikkostitwixxi żball ġuridiku.

25. Fil-fatt, kif diġà enfasizzat il-Qorti tal-Ġustizzja, id-DKE hija direttiva qafas adottata fuq il-bażi tal-Artikolu 175(1) KE (li sar l-Artikolu 192 TFUE). Hija tistabbilixxi xi prinċipji komuni u qafas globali ta' azzjoni għall-protezzjoni tal-ilmijiet, l-integrazzjoni, kif ukoll, għal medda ta' żmien itwal, l-iżvilupp tal-prinċipji ġenerali u tal-istrutturi li jippermettu l-protezzjoni u l-użu ekoloġikament vijabbli tal-ilma fl-Unjoni Ewropea¹⁹. Madankollu d-DKE ma tippredix armonizzazzjoni totali tal-leġislazzjoni tal-Istati Membri fis-settur tal-ilma²⁰. Jirriżulta mill-premessa 19 tagħha li l-għan tagħha huwa ż-żamma u t-titjib tal-ambjent akwatiku tal-Unjoni. Dan l-oġġettiv ta' natura ekoloġika huwa marbut prinċipalment mal-kwalità tal-ilmijiet inkwistjoni²¹.

26. Ċertament, ma jistax jiġi eskluż li l-espressjonijiet provenjenti minn diversi direttivi jiddefinixxu, fir-realtà, l-istess fenomenu naturali, inkwantu akwifikatur, water table jew depożitu ta' taħt l-art ilkoll huma intiżi li jiddeskrivu forma ta' akkumulazzjoni ta' ilma taħt l-art. Għaldaqstant, in-natura impreciza tar-relazzjoni bejn l-imsemmija kuncetti timmilita kontra referenza diretta għall-kuncetti teknici tad-DKE fil-kuntest tal-interpretazzjoni tad-Direttiva 2009/54.

27. Finalment, nirrileva li d-domandi mqajma fil-kuntest tal-kawża prinċipali li jirrigwardaw il-prattika tal-awtoritajiet nazzjonali fir-rigward tal-attribuzzjoni ta' konċessjonijiet għall-estrazzjoni tal-ilma minerali naturali huma rrilevanti għall-interpretazzjoni mitluba, fis-sens li dawn ma jistgħux jinfluwixxu fuq l-interpretazzjoni tal-kuncett proprju ta' "ilma minerali naturali mill-istess nixxieġha waħdanija" fis-sens tal-Artikolu 8(2) tad-Direttiva 2009/54.

28. Huwa fid-dawl ta' dawn il-kunsiderazzjonijiet li għandna nipproċedu għall-interpretazzjoni tal-Artikolu 8(2) tad-Direttiva 2009/54.

C – Il-kuncett ta' "ilma minerali naturali mill-istess nixxieġha waħdanija" fis-sens tal-Artikolu 8 tad-Direttiva 2009/54

1. Fuq l-approċċ adottat għall-finijiet tal-interpretazzjoni inkwistjoni

29. Skont l-Artikolu 8(2) tad-Direttiva 2009/54, għandu jkun ipprobit li wiehed iqiegħed fis-suq ilma minerali naturali mill-istess nixxieġha waħdanija taħt iktar minn isem kummerċjali wiehed. Huwa interessanti li wiehed jinnotta li l-Artikolu 8 tad-Direttiva 2009/54 ma kienx sugġett għal emendi meta mqabbel mal-proposta tad-Direttiva 80/777 ipprezentata mill-Kummissjoni fl-1970²². B'hekk din hija dispożizzjoni kostanti daqs kemm hi lakonika.

30. Skont il-ġurisprudenza tal-Qorti tal-Ġustizzja, sabiex tiġi ddeterminata l-portata ta' dispożizzjoni tad-dritt tal-Unjoni, hemm lok li jitqiesu kemm l-espressjonijiet tagħha, kif ukoll il-kuntest u l-għanijiet tagħha, waqt li l-ġenesi tad-dispożizzjoni tista' wkoll tizvela elementi rilevanti għall-interpretazzjoni tagħha²³.

19 — Fuq il-kompleksità tas-sugġett innifsu tad-DKE, ara l-konkluzjonijiet tiegħi fil-kawża Bund für Umwelt und Naturschutz Deutschland (C-461/13, EU:C:2014:2324).

20 — Sentenza Il-Kummissjoni vs Il-Lussemburgu (C-32/05, EU:C:2006:749, punt 41).

21 — Sentenza Il-Kummissjoni vs Il-Ġermanja (C-525/12, EU:C:2014:2202, punt 51).

22 — ĠU 1970, C 69, p. 14.

23 — Ara, b'mod partikolari, is-sentenza Inuit Tapirrit Kanatami *et* vs Il-Parlament u Il-Kunsill (C-583/11 P, EU:C:2013:625, punt 50 u l-ġurisprudenza ċċitata).

31. F'dan ir-rigward, ninnota li, f'din il-kawża, l-interpretazzjoni tat-terminu l-“istess nixxieġha” tohloq tensjoni partikolari bejn il-karatteristiċi objettivi tal-ilma minerali, minn naħa waħda, u l-karatteristiċi idroġeologiċi marbuta mal-mogħdija tiegħu lejn l-art, minn naħa oħra. B'mod partikolari, il-qorti tar-rinviju tistaqsi lill-Qorti tal-Ġustizzja dwar ir-rilevanza, b'mod partikolari, tad-distanza bejn il-punti ta' ħruġ, il-kwalità speċifika tal-ilma, il-konnessjoni idrolika tal-punti ta' ħruġ u l-fond tal-punti ta' ħruġ. Il-fajl ipprezentat lill-Qorti tal-Ġustizzja jinkludi diversi opinjonijiet li jittrattaw dawn l-aspetti. B'mod partikolari, HSR tinsisti dwar id-differenza bejn il-kunċett ta' nixxieġha u dak ta' akwifikatur.

32. Fil-fehma tiegħi, tali konfrontazzjoni teknika trendi l-interpretazzjoni mitluba inutilment vaga. Min-naħa tiegħi, sabiex nispjega l-kontenut tal-Artikolu 8 tad-Direttiva 2009/54, nixtieq nitlaq mill-kunċett bażiku tad-Direttiva 2009/54, jiġifieri l-kunċett ta' ilma minerali naturali, b'rabta mal-objettiv primordjali ta' din id-direttiva li jirrigwarda l-protezzjoni tal-konsumaturi. Dan il-punt ta' tluq jippermetti li jiġi kkonstatat li l-istatus tal-elementi idrologiċi jista' jitqies, għall-finijiet tal-interpretazzjoni tal-kunċett tal-“istess nixxieġha”, li huwa komplementari.

2. Fuq il-kunċett ta' ilma minerali naturali fid-dawl tal-objettiv tal-protezzjoni tal-konsumaturi

33. Permezz tal-espressjoni “ilma minerali naturali”, fis-sens tal-Anness I, parti I, punt 1, tad-Direttiva 2009/54, il-leġiżlatur tal-Unjoni ried jirreferi għal “ilma mikrobijologikament tajjeb għas-saħħa [24], li joriġina minn water table ta' taħt l-art jew minn depożitu ta' taħt l-art u li joħroġ minn nixxieġha meħud minn ħruġ naturali wieħed jew aktar jew minn ħruġ imtaqqab”. Id-definizzjoni inkwistjoni b'hekk tirreferi b'mod kumulattiv għal żewġ livelli, minn naħa waħda, l-oriġini tal-ilma minerali naturali u, min-naħa l-oħra, minn fejn joħroġ l-ilma. Barra minn hekk, skont l-imsemmi punt 1, l-ilma minerali naturali huwa distint mill-ilma tax-xorb ordinarju minħabba n-natura u l-purità originali tiegħu.

34. Għall-finijiet tal-interpretazzjoni tal-kunċett ta' “nixxieġha”, dik id-definizzjoni madankollu ma hijiex eżenti minn dubji, b'mod partikolari meta titqabbel ma' verżjonijiet lingwistiċi oħrajn²⁵, notevolment il-verżjonijiet fejn il-kunċetti tal-oriġini tal-ilma u tal-punt minn fejn joħroġ tintuża l-istess espressjoni, bħal ma huwa l-każ tal-verżjoni Slovena²⁶.

35. Fil-każ ta' divergenza bejn il-verżjonijiet lingwistiċi differenti ta' test tal-Unjoni, id-dispożizzjoni inkwistjoni għandha tiġi interpretata skont l-istruttura ġenerali u l-għan tal-leġiżlazzjoni li tiffirma parti minnha²⁷.

36. F'dan ir-rigward, kif diġà rrilevajt, il-leġiżlatur jagħti importanza partikolari lill-protezzjoni tal-konsumaturi. Dak l-għan huwa rifless fid-Direttiva 2009/54 f'diversi livelli. Fl-ewwel lok, fuq il-pjan tal-interferenza mal-objettiv tal-moviment liberu tal-ilma minerali naturali, id-Direttiva timponi li jiġu stabbiliti regoli komuni applikabbli fir-rigward tal-kundizzjonijiet meħtieġa fil-qasam mikrobijologiku li jippermettu li ilma jiġi kkwalifikat bħala ilma minerali naturali u sistema ta' rikonossiment mill-awtorità responsabbli ta' Stat Membru ta' ilma li jissodisfa l-preskrizzjonijiet tad-Direttiva. Fit-tieni lok, fuq il-pjan tal-interferenza mal-objettiv ta' protezzjoni tas-saħħa tal-konsumaturi,

24 — Fis-sens tal-Artikolu 5 tad-Direttiva 2009/54, li, flimkien mal-Anness I, parti III tal-imsemmija Direttiva, jindika l-kontenut totali f'mikro-organizzmi ta' ilma minerali naturali.

25 — Bil-lingwa Ingliża: “*originating* in an underground water table or deposit and *emerging* from a spring tapped at one or more natural or bore exits”; bil-lingwa Taljana: “un'acqua microbiologicamente pura, la quale abbia *per origine* una falda o un giacimento sotterranei e *provenga* da una sorgente con una o più emergenze naturali o perforate”; u bil-lingwa Finlandiża: “*vettä*, jonka *alkuperä* on maanalainen vesikerrostuma tai -varasto ja joka *tulee esille* lähteestä, josta sitä otetaan yhden tai useamman luontaisen tai poratun ulostulopaikan kautta”.

26 — Bil-lingwa Germaniża: “das seinen Ursprung in einem unterirdischen Quellvorkommen hat und aus einer oder mehreren natürlichen oder künstlich erschlossenen Quellen gewonnen wird”; bil-lingwa Pollakka: “*pochodząca* ze złoża podziemnego lub poziomu wodonośnego i wydobywaną z tych źródeł jednym lub kilkoma ujęciami naturalnymi lub wierconymi”; u bil-lingwa Slovena: “ki ima svoj izvor v podzemnem vodnem viru in izteka ali se črpa na izviro iz enega ali več naravnih iztokov ali vrtin”.

27 — Ara, b'mod partikolari, is-sentenza Eleftheri tileorasi u Giannikos (C-52/10, EU:C:2011:374, punti 23 u 24).

id-Direttiva 2009/54 tistabbilixxi rekwiżiti li jirrigwardaw l-indikazzjoni tal-kompożizzjoni analitika ta' ilma minerali b'rabta mar-rekwiżiti marbuta mat-tikkettjar b'mod ġenerali²⁸. F'dan il-kuntest, id-Direttiva tippreskrivi wkoll il-miżuri ta' emerġenza li jippermettu reazzjoni għar-riskji għas-saħħa pubblika. Fit-tielet lok, fuq il-pjan tal-interferenza mal-objettiv li tiġi ggarantita l-lealtà tat-tranzazzjonijiet kummerċjali u li jiġi evitat li l-konsumaturi jiġu mqarrqa²⁹, id-Direttiva 2009/54 tinsisti dwar l-identifikazzjoni tal-provenjenza unika tal-ilma minerali, kif muri mill-projbizzjoni li tirriżulta mill-Artikolu 8(2) tagħha.

37. Nirrileva li, fit-totalità tiegħu, l-Artikolu 8 tad-Direttiva 2009/54 jiffoka fuq il-kwistjoni tal-isem kummerċjali fis-sens tal-indikazzjoni tal-provenjenza ġeografika tal-ilma. B'hekk, l-Artikolu 8(1) tal-imsemmija direttiva jippreċiża b'mod partikolari li isem ta' lokalità jista' jinsab fil-kliem ta' isem kummerċjali sakemm dan ikollu x'jaqsam ma' ilma minerali li n-nixxieġha tiegħu tkun sfruttata fil-post indikat f'dak l-isem. Fuq il-bażi tal-istess hsieb, il-paragrafu 2 ta' dan l-artikolu jipprojbixxi l-kummerċjalizzazzjoni tal-ilma provenjenti mill-istess nixxieġha taħt diversi ismijiet kummerċjali. Finalment, l-Artikolu 8(3) tad-Direttiva 2009/54 jinsisti dwar il-kwistjoni tal-identifikazzjoni korretta tan-nixxieġha u tal-post tal-isfruttament tal-ilma minerali naturali fil-kuntest tat-tikkettjar u tal-pubbliċità.

38. B'hekk, għall-kuntrarju tal-leġiżlazzjoni fil-qasam tat-trade marks fejn huwa fil-fatt permessibbli li jintużaw diversi trade marks għall-istess prodott, l-Artikolu 8 tad-Direttiva 2009/54 huwa intiz sabiex tkun tista' tiġi identifikata b'mod inekwivoku n-nixxieġha u l-origini ġeografika, kif jirriżultaw mill-isem kummerċjali tal-ilma minerali naturali.

39. Finalment, għaldaqstant huwa essenzjali li l-kompożizzjoni analitika tal-ilma tkun tikkorrispondi għar-rekwiżiti tad-Direttiva 2009/54 u li din tkun magħrufa mill-konsumatur li, permezz tal-isem kummerċjali u/jew tat-tikketta għandu jkun jista' jidentifika l-elementi tal-provenjenza ġeografika tiegħu.

40. Fil-fatt, kif jirriżulta mill-imsemmija direttiva, l-ilma minerali naturali huwa dak li jnixxi jew jingibed min-nixxieġha u li l-kompożizzjoni, it-temperatura u l-karatteristiċi essenzjali oħrajn tiegħu għandhom ikunu stabbli fil-kuntest tal-varjazzjonijiet naturali. Kif jenfasizza l-gvern Ċek, l-objettivi tal-premessa 5 tad-Direttiva 2009/54 ma jistgħux jintlaħqu jekk ilma minerali li jkollu l-istess karatteristiċi, minkejja li jkun meħud minn diversi punti ta' hruġ, jiġi kkummerċjalizzat taħt ismijiet differenti.

41. Għaldaqstant, il-kuncett ta' "ilma minerali naturali" interpretat b'rabta mal-premessa 5 tad-Direttiva 2009/54 iwassal biex jiġi kkonstatat li l-objettiv tal-leġiżlatur jintlaħaq meta d-definizzjoni tal-"istess nixxieġha" fis-sens tal-Artikolu 8(2) tad-Direttiva 2009/54 ikun limitat għal livell ta' hruġ tal-ilma minerali naturali, jiġifieri *minn fejn jidher* fis-sens tal-punt 1 tal-Anness I tad-Direttiva 2009/54.

28 — Ara l-premessa 8 tad-Direttiva 2009/54 u l-konnessjoni li ssir hemmhekk b'rabta mad-Direttiva 2000/13.

29 — Dan l-approċċ protettiv fir-rigward tal-konsumaturi u tal-lealtà tat-tranzazzjonijiet kummerċjali jirriżulta wkoll mill-premessa 9 tad-Direttiva 2009/54, moqrija flimkien mal-Artikolu 7(2) tagħha, dwar il-garanziji relatati mal-informazzjoni maħsuba għall-konsumaturi b'rabta mal-kompożizzjoni tal-ilma minerali.

3. Fuq l-istatus tal-elementi idroġeoloġiċi għall-finijiet tad-determinazzjoni tal-kunċett tal-“istess nixxieġha”

42. Sabiex tiġi mmirata aħjar il-portata tal-Artikolu 8(2) tad-Direttiva 2009/54, l-eżami ta' ċerti aspetti tekniċi huwa meħtieġ. Għal dan l-għan, huwa utli li ssir referenza għal rapport tal-Agence française de sécurité sanitaire de l'Alimentation (AFSSA)³⁰, li għalih il-Kummissjoni tagħmel riferiment fl-osservazzjonijiet bil-miktub tagħha. Fir-rigward tal-kuntest idroġeoloġiku, minn dan jirrizulta li kull ilma minerali naturali jiġi mill-iffiltrar ta' ilmijiet meteorici³¹ li jerġgħu jtilgħu fil-wieċ wara mogħdija twila taħt l-art³². L-ilmijiet ta' taħt l-art jinżlu permezz tal-gravità sakemm jiltaqqgħu ma' ostakolu għall-penetrazzjoni vertikali tagħhom³³ u jakkumulaw fil-pori u l-qasmiet ta' taħt l-art (akwifikaturi)³⁴ minn fejn inixxu lateralment. Meta l-pessjoni idrolika fil-parti saturata tal-akwifikatur issir superjuri għal dik fil-punti ta' hruġ possibbli, l-ilma ta' taħt l-art inixxi mill-iżbokki naturali li huma n-nixxieġhat. Dak ir-rapport iqabbel ukoll il-kunċett ta' depożitu ta' taħt l-art³⁵ u l-kunċett ta' sistema ta' akwifikatur³⁶ għall-finijiet tad-determinazzjoni tal-istruttura ġeoloġika tal-ilmijiet.

43. Jidhirli li l-fattur determinanti għall-interpretazzjoni tal-kunċett tal-“istess nixxieġha” kif propost iktar 'il fuq huwa, minn naħa waħda, il-konstatazzjoni li “s-sitwazzjonijiet idroġeoloġiċi li jwasslu għall-hruġ ta' ilmijiet minerali naturali huma multipli u spiss ferm kumplessi”³⁷ u, min-naħa l-oħra, il-konferma tal-multitudni ta' iżbokki naturali li huma n-nixxieġhat ta' ilmijiet minerali naturali meta mqabbla mas-saffi tal-akkumulazzjoni laterali ta' dawn l-ilmijiet.

44. Barra minn hekk, bl-istess mod bħall-Avukat Ġenerali Elmer fil-Kawża Badische Erfrischungs-Getränke li ddikjara l-pożizzjoni tiegħu dwar id-definizzjoni tal-ilma minerali³⁸, l-assenza tad-definizzjoni tal-kunċett ta' “nixxieġha” jidhirli li tiżvela l-intenzjoni tal-leġiżlatur. Fil-fatt, kieku huwa ried jissuġġetta, fuq bażi prinċipali, il-kunċett ta' “nixxieġha” għal karatteristiċi idroġeoloġiċi bħal struttura ta' water tables, ta' depożiti ta' taħt l-art jew ta' punti ta' hruġ, kien ikun loġiku li jagħtih kontenut speċifikat. L-użu tal-kelma “nixxieġha” fid-Direttiva 2009/54 jikkonferma li dak il-kunċett pjuttost jirreferi għal multitudni ta' forom ta' hruġ, naturali jew imtaqqba, tal-ilma minerali³⁹. Għall-kuntrarju, l-istruttura ġeoloġika hija fundamentali għall-identifikazzjoni tal-ilma minerali naturali *per se* u tal-karatteristiċi tiegħu.

30 — L-AFSSA hija stabbiliment pubbliku Franciż, mahluqa fl-1999, wara l-kriżi tal-encefalopatija spongiformi bovina, li l-missjoni prinċipali tagħha kienet li tevalwa r-riskji għas-saħħa u għan-nutrizzjoni ppreżentati mill-prodotti kollha tal-ikel, inkluż l-ilma. Sa minn Lulju 2010, din saret l-Agence nationale chargée de la sécurité sanitaire de l'alimentation, de l'environnement et du travail (ANSES). Ara, lignes directrices pour l'évaluation des eaux minérales naturelles au regard de la sécurité sanitaire (AFSSA), ta' Mejju 2008, disponibbli fl-indirizz elettroniku <https://www.anses.fr/sites/default/files/documents/EAUX-Ra-EauxMinerales.pdf>.

31 — Il-kunċett ta' “ilmijiet meteorici” jikkostitwixxi frażi idroloġika biex jiddefinixxi l-ilma preżenti għal żmien twil taħt l-art (fuq livell ġeoloġiku) u li jiġi mix-xita. L-ilmijiet meteorici huma essenzjalment ikkostitwiti minn ilmijiet ta' taħt l-art, u l-forom l-oħrajn ta' oriġini tal-ilmijiet ma għandhomx rwol importanti fiċ-ċiklu idroloġiku. Għal iktar dettall ara s-sit internet <http://www.aquaportail.com/definition-12538-eau-meteorique.htmlxzz3QIVmcJAt>.

32 — L-ilmijiet meteorici jiffiltraw fil-fond favur il-permeabbiltà “fiċ-ċokon” ta' ċertu blat poruż (ramel jew ġebbla ramlija) u l-permeabbiltà “fil-kobor” ta' blat iebes li, għalkemm ma jkunx permeabbli, jixxaqqaq jew jinqasam. Ara r-rapport tal-AFSSA, *op. cit.*

33 — Frazzi li tirreferi għal saff impermeabbli, li jagħlaq ix-xquq jew il-qsim.

34 — Fis-sens xjentifiku tal-frażi.

35 — Depożitu ta' taħt l-art bħala kunċett statiku, skont id-definizzjoni tad-dizzjunarju: akkumulazzjoni ta' materjal minerali, solidu jew likwidu. Ir-rapport tal-AFSSA jirrakkomanda li din il-frażi ma tintużax fil-qasam tal-ilmijiet ta' taħt l-art sabiex tiġi ssostitwita bil-kliem “sistema ta' akwifikatur”. Ara r-rapport tal-AFSSA, *op. cit.*, p. 66.

36 — Is-sistema ta' akwifikatur fis-sens xjentifiku tal-frażi tikkorrispondi, skont ir-rapport tal-AFSSA, kemm għal struttura ġeoloġika partikolari notevolment bħala ċirkwit taħt l-art, kif ukoll għal proċess dinamiku inkwantu jkopri l-fluss tal-ilma flimkien mas-sistema, il-kundizzjonijiet, il-limiti u l-kundizzjonijiet inizjali u finali tiegħu.

37 — Rapport tal-AFSSA, *op. cit.*, p. 15, punt I.

38 — C-17/96, EU:C:1997:244, punti 16 u 17.

39 — Ara l-Artikolu 8(3) tad-Direttiva 2009/54, fejn il-kunċetti ta' “nixxieġha” u tal-“post tal-isfruttament” jintużaw b'mod alternattiv. Fir-rigward tal-isfruttament tan-nixxieġhat, ara l-Artikolu 3 tal-istess direttiva; fir-rigward tal-protezzjoni tan-nixxieġha, ara l-Artikolu 5 ta' dik id-Direttiva; ara, ukoll, l-Anness II(2)(d) tad-Direttiva 2009/54.

45. Għal dik ir-raġuni, indipendentement mill-konfigurazzjoni idrogeoloġika tal-art min fejn jingibed l-ilma, l-element rilevanti għall-finijiet tad-determinazzjoni tal-“istess nixxieġha” huwa minkejja kollox l-identikità tal-ilma minerali naturali.

46. Fil-fatt, l-ilmijiet minerali naturali huma ddefiniti b’rabta mal-kompożizzjoni kimika tagħhom bi provenjenza unika identifikata (li tikkostitwixxi l-bażi tad-distinzjoni tagħhom meta mqabbla mal-ilmijiet li jsiru tajbin għax-xorb permezz ta’ proċessar u li jkollhom eżattament l-istess kompożizzjoni kimika)⁴⁰. B’hekk, għall-konsumatur, huwa importanti li l-istess isem kummerċjali jintuża għall-istess ilma minerali naturali. Minn din il-perspettiva, il-kriterju tal-istruttura idrogeoloġika ta’ water table, ta’ depożitu ta’ taħt l-art jew ta’ akwifikatur fis-sens xjentifiku ma huwiex determinanti *per se* għaliex hija l-mogħdija ġeoloġika lejn il-wiċċ tal-art li taffettwa l-kompożizzjoni tal-ilma. Għaldaqstant, il-kunċett ta’ “nixxieġha” fis-sens tad-Direttiva 2009/54 jirreferi għal hruġ wiehed jew iktar, naturali jew imtaqqba, minn fejn joħroġ ilma identiku fis-sens tal-Anness I tad-Direttiva 2009/54.

47. Fi kwalunkwe każ, infakkar li l-ilma minerali naturali fis-sens tad-Direttiva 2009/54 għandu jiġi sfruttat hekk kif ikun fil-hruġ, mingħajr proċessar, hliet għas-separazzjoni ta’ elementi instabbli jew mhux mixtieqa⁴¹. Barra minn hekk, il-punt 3 tal-parti I tal-Anness I tad-Direttiva 2009/54 jippreċiża li “l-kompożizzjoni, it-temperatura u l-karatteristiċi essenzjali l-oħra tal-ilma minerali naturali għandhom jibqgħu stabbli fil-limiti ta’ varjazzjoni naturali; b’mod partikolari, m’għandhomx jiġu affettwati bil-varjazzjonijiet possibbli fir-rata ta’ ċirkolazzjoni”. Dik il-premessa barra minn hekk issostni l-argument li hija l-kompożizzjoni tal-ilma, u mhux l-istruttura tal-hruġ ġeoloġiku tiegħu, li hija preponderanti għall-finijiet tal-preżervazzjoni tal-objettiv tal-protezzjoni tal-konsumaturi.

48. Barra minn hekk, nixtieq nenfasizza li l-fatt li l-ilma joriġina mill-istess water table jew mill-istess depożitu ta’ taħt l-art huwa kundizzjoni neċessarja, iżda mhux suffiċjenti, sabiex jitqies li huwa l-istess ilma minerali naturali. B’hekk, l-ilmijiet li jkunu kimikament identiċi iżda li jkollhom oriġini idroloġiċi u ġeoloġiċi indipendenti ma jikkostitwixxux l-istess ilma minerali naturali.

49. Fir-rigward tal-kunsiderazzjonijiet kollha preċedenti, jidherli li “ilma minerali naturali mill-istess nixxieġha waħdanija” fis-sens tal-Artikolu 8(2) tad-Direttiva 2009/54 tirreferi għal ilma provenjenti minn punt ta’ hruġ wiehed jew iktar, naturali jew imtaqqba, li jkun joriġina mill-istess water table jew l-istess depożitu ta’ taħt l-art, jekk dak l-ilma jkollu karatteristiċi identiċi stabbli għal kull punt ta’ hruġ naturali jew imtaqqba fi hdan varjazzjonijiet naturali. Għall-kuntrarju, l-ilmijiet naturali li jiġu minn diversi punti ta’ hruġ naturali jew imtaqqba, u li jaqsmu l-istess water table jew l-istess depożitu ta’ taħt l-art, iżda li l-karatteristiċi analitiċi tagħhom ma jkunux identiċi fir-rigward tal-kriterji li jirriżultaw mill-Anness I tad-Direttiva 2009/54, ma jistgħux jitqiesu li joħorġu mill-istess nixxieġha.

V – Konkluzjoni

50. Fid-dawl tal-kunsiderazzjonijiet preċedenti, jiena nipproponi lill-Qorti tal-Ġustizzja sabiex tirispondi għad-domandi mressqa mill-Vrhovno sodišče kif ġej:

L-espressjoni “ilma minerali naturali mill-istess nixxieġha waħdanija” fis-sens tal-Artikolu 8(2) tad-Direttiva 2009/54/KE tal-Parlament Ewropew u tal-Kunsill, tat-18 ta’ Ġunju 2009, dwar l-isfruttament u t-tqegħid fis-suq ta’ ilmijiet minerali naturali, tirreferi għal ilma provenjenti minn punt ta’ hruġ wiehed jew iktar, naturali jew imtaqqba, li jkun joriġina mill-istess water table jew l-istess depożitu ta’ taħt l-art, jekk dak l-ilma jkollu karatteristiċi identiċi stabbli għal kull punt ta’ hruġ naturali jew imtaqqba fi hdan varjazzjonijiet naturali.

40 — Fuq it-tliet tipi ta’ ilmijiet ibbottiljati, jiġifieri l-ilmijiet li jsiru tajbin għax-xorb permezz ta’ trattament, l-ilmijiet minerali naturali u l-ilmijiet min-nixxieġhat, ara l-analiżi li tinsab fis-sit internet <https://www.anses.fr/fr/content/eaux-conditionn%C3%A9es>.

41 — Ara l-Artikolu 4 tad-Direttiva 2009/54.